


“ሕፃን ተወልዶ ለነ፡ ወልድ ተወህበ ለነ”

ሕፃን ተወሊዱልና ወዲ ተዋሂቡና ኢዩ። ኢ.ሳ.9.6

ነቢይ ኢሳይያስ ናይ ጎይታ ምምጻእ መንፈስ ቅዱስ ገለጹሉ ካብቶም ካልኣት ነቢያት ፍልይ ዝበለ ደረቕ



ትንቢት ተነብዩ። ኩሎም ነቢያት ካብ ሙሴ ጀሚሮም ቡብዝተገልጸሎም ብዝተፈላለዩ ምሳሌን ቃላትን ዝገለጹን ዝሓበሩን ክኾኑ ከለዉ፡ ኢሳይያስ ግና ብግልጹ ካብታ ብሥጋ እትወልዶ ቅድስቲ ድንግል ማርያም ጀሚሩ ከምዚ ይብል፡ “እነሆ ድንግል ክትጠንሱ፡ ወዲ ከኣ ክትወልድያ፡ ስሙ ውን አማኑኤል ኢላ ክትሰምዮ ኢያ” ኢሉ ትርጉም ዘድልዮ ትንቢት ይገባ ኢሆ፤ **ኢ.ሳ.7:14** ሕልፍ ኢሉ ድማ “እቲ ኣብ ጸልማት ዝነብር ሕዝቢ ዓቢይ ብርሃን ረኣዮ፤ ነቶም ኣብ ጸልማት ምድሪ ሞት ዝነበሩ ድማ፡ ብርሃን ወጸሎም፡ በለ። ሕፃን ተወሊዱልና ወዲ ተዋሂቡና ኢዩ። ንሱ ከኣ ገዛኢና ክኸውን ኢዩ፡ ንሱ ግሩም መኻሪ፤ ብርቱዕ ኣምላኽ፤ ዘለዓለማዊ ኣቦ፤ መስፍን ሰላም ተባሂሉ ኪጽዋዕ ኢዩ። **ኢ.ሳ.9:2-8** እወ እዚ ትንቢትዚ ብምምጻእ ጎይታ ኩሉ ክወን ምስ ኮነ ኣብቲ ናይ ብሉይ ኪዳን ትርጓሜ ዝኾነ ሓዳስ ኪዳን መጻሕፍትና ብሙሉኡ ክደጋገም ንርእዮ። መጀመሪያ ወንጌላዊ ሉቃስ ብዛዕባ ብሥራት ክጽሕፍ ከሎ፡ ቅዱስ ገብርኤል ንድንግል ማርያም “እነሆ ክትጠንሱ ወዲውን ክትወልዲ፤ ስሙ ኢየሱስ ክትሰምዩ ኢኺ፤ ንሱ ዓቢይ ክኸውን ወዲ እቲ

ልዑል’ውን ኪበሃል ኢዩ፡ እግዚአብሔር ኣምላኽ ዝፋን ኣቦኡ ዳዊት ክህቦ ኢዩ፡ ንሱ ኣብ እስራኤል ንዘለዓለም ኪነግሥ ኢዩ ንመንግሥቱ ከኣ መወዳእታ የብሉን ክብል ነቲ ቃል ይደግሞ። **ሉቃስ 1:31-34** ወንጌላዊ ማቴዎስ ድማ እታ ነቢይ ኢሳይያስ ዝጠቐሳ ድንግል፡ ብመንፈስ ቅዱስ ብድንግልና ጠኒሳ፡ ብድንግልና ከም ዝወለደቶ፡ ነቲ ቃል ከምዘለዎ ክድግሞ ከሎ፡ ንሱ ንሕዝቡ ካብ ሓጢአቶም ኬድሕኖም ኢዮሞ ኢየሱስ ክትብሎ ኢኻ፡ ኣማኑኤል ማለት ድማ ኣምላኽ ምሳና ኢዩ፡ ማለት ከምዝኾነ ኣብራሁ ትርጉሙ ይገልጻልና። **ማቴ.1:21-25** ወሲኹ ድማ ጎይታ ክሰብኽ ክጅምር ከሎ “እቲ ኣብ ጸልማት ዝነብር ሕዝቢ ዓቢይ ብርሃን ረኣዮ፤ ነቶም ኣብ ጸልማት ምድሪ ሞት ዝነበሩ ሕዝቢ ድማ ብርሃን ወጸሎም ኢሉ፡ ቃል ነቢይ ኢሳይያስ ናይ ጎይታ ብርሃን ነቲ ኣብ ጸልማት ዝነብር ሕዝቢ ከምዘብርሃሉ፡ ከምዘለዎ ክደግሞ ንርኢ። **ማቴ.4:15** ዘማራይ ዳዊት’ውን “ ነገሥታት ተርሴስን ደሴታትን ገጽ በረኽት ኬቅርቡሉ፡ ነገሥታት ሸባን ሳባን ድማ ውህበታት ኬምጽኡሉ ኢዮም፡ ኩሎም ነገሥታት ከኣ ኪሰግዱሉ እዮም” ዝበሎ፤ ወንጌላዊ ማቴዎስ እቶም ገጽ በረኽት ዘምጽኡሉን፡ ዝሰገዱሉን ነገሥታት፡ ካብ ሃገር ምብራቕ ዝተላዕሉ ሰብ ጥበብ፡ ብኸኾብ ተመራሖም

ከም ዝመጹ፡ ናብ ቤት ኣትዮም ነቲ ሕፃን ምስ ማርያም እኖኡ ረኣይዎ፡ ተደፊኦም ሰገዱሉ ሣጹኖም ከፊቶም ወርቅን፡ ፅግንን፡ ከርቦን ገጸ በረኽት ሃብዎ፡ ክብል ኣብራሃ ይገልጸልና። **ማቴ.2:1-12** እዞም ሰብ ጥብብ እዚኦም እቲ ብምብራቕ ዝረኣይዎ ኮኸብ፡ ኣብ ልዕሊታ ሕፃን ዝነበራ ቦታ በጺሑ ቆይሙ ምስ ረኣይዎ፡ ዕዙዝን ብዙሕን ሓጎስ ተሓጉሱ፡ ይብል። እወ፡ ዝደኸምካሉ ነገር ፍጻሜ ክትረኽበሉ ከሎኻ ኣጸቢቕካ ትሕጉስ።

ክብራን ሕዝብ ክርስቲያን፡ ልደት ጎይታናን ኣምላኽናን መድሓኒናን ኢየሱስ ክርስቶስ እምበኣር በዚ ከምዚ ዝበለ ዘሓጉስ ብሥራትን ዜናን ኢዩ ዝመጸ። ሕፃን ተወሊዱልና ኢዩ ዝበለ። ተወሊዱ ጥራይ ኣይበለን፡ ምላድሲ ኣእላፋት ይውለዱ፡ ኣእላፋትውን ይሞቱ። ክውለዱ ከሎዉ ከኣ ነንወለዶምን ነንስድራኦምን ኢዮም። ናይ ጎይታ ልደት ግን፡ ንኹሉ ዓለም ድሕነት ዘውህብ ስለዝኾነ ተወሊዱልና ይብል። ወዲ ተሞሃቡና ከኣ በለ፡ እዚ ውህበትዚኽ ንምንታይ እዩ እንተ በልና፡ ንፃና ክብል ኩሉ ዝቕበሎ መከራ፡ ሕማማትን፡ ስቕያትን፡ ስቕለትን፡ ሞትን ስለዘለዎ፡ ወዲ ተሞሃቡልና ኢሉ የምጽኦ። ልደት ጎይታ ከምቲ መልኣኽ ነጥም ንሶት ከበሥሮም ከሎ፡ እነሆ ንኹሉ ሕዝብ ዝኸውን ዓቢይ ሓጎስ ኣበሥረኩም ኣሎኹሞ፡ ኣይትፍርሁ ዝበሎም ንሓደ-ክልተ ዘይኮነስ ንሙሉእ ዓለም ዘሓጉሱ፡ ንኹሉ ፍጡር ብርሃን ዘብርህ፡ ካብ ጸልማትን ደን ሞትን ዘውጽእ፡ ካብ ባርነት ሓርነት ዘውህብ፡ ስለዝኾነ፡ እነሆ በብዓመቱ ከም ሓዲሽ ጌርና ንቕበሎን ንሕጉሰሉን። ቅድሚ ልደት ጎይታ ኩሉ ዝበደለን ዘይበደለን ኣብ ግዝኣት እቲ እኩይ ክነብር ከሎ፡ ጎይታ ምስ ተወልደልና ግና፡ ናይ ወለድና ኣዳምን ሔዋንን መጽሓፍ ዕዳ ቀደደሎም፡ ናጽነት ከኣ ኣወጀሎም ይብልና። ኩሉ ሕሰምና ተኣልዩ፡ ብዘይ ፍርሐት ብሓጎስ እንነብረሉ ዘመናት ስለዝኾነ በብዓመቱ ልደት መጸ ክንሕጉስ ንርከብ።

እወ ንሕናስ ምስጋና ይብጸሓዮ፡ ለጋስን ለዋህን መፍቀር ሰብ ዝኸነ ኣምላኽና ዝግባእና ዝኾነ ኹሉ በብጊዜኡ ሂቡ እናጓሰየን እናተኻናኸነን የሓጉሰና ኣሎ። ንሕናኹ፡ ነዚ ከምዚኢሉ ተወሊዱ ዝተበጀወናን ምሉእ ሕይወትና ዝሓልፍልናን ኣምላኽና ነሓጉስዶ ኣሎና፤ ሞሳዶ ንመልሱሉ ኣሎና፤ ትእዛዙዶ ንሕሉ ኣሎና፤ ኢልና፡ ነብስና ንመርምር። ሎሚ በዓል ልደት ኢልና ካብ ቀረባን ርሑቕን ተኣኻኸብና፡ በቲ ክውለድ ከሎ መላእኽቲ ዘመስገኑዎ፡ ንእግዚኣብሔር ኣብ ሰማይት ምስጋና ይኹን፡ ኣብ ምድሪ ከኣ ንደቂ ሰብ ሰላም ይኹን፡ ዝበሉዎ ምስጋና ጌርና ከነመስግና ከሎና ናይ ብሓቂ ደስ ዘብል ኢዩ፡ ግቡእና ከኣ ኢዩ። ኣምላኽ ካባና ዝጸብዮ ከምዚ ዝበለ፡ ማሕበራዊ ጸሎትን፡ ምስጋናን ኢዩ። እዚ ጥራይ ግን ኣይኮነን፡ ኣብ ዓመት 2, 3 መዓልቲ ቤተ ክርስቲያን ኬድና ኢልና ብዙሕ ዝገበርና ኩይነ ይስምዓና። እቲ ብኣምላኽ ዝግበረልና ዘሎ ኩሉ ሠናይ እንተ ዝቀጽርክ መን ከቕጽሮ ይኸእል፤ ስለዚ ኣገልግሎትና፡ ምስጋናና ኣብ ዓመት 2, 3 መዓልቲ ጥራሕ ዘይኮነስ፡ ኩሉሳዕ ከነመስግና ሰንበት-ሰንበት ኣብ ቤቱ መጸእና ምስኡ ክንራኽብን፡ ክንዛረብን ከሎና ኩሉ ጊዜ ኣጸቢቕና ብኹሉ ሕጉሃት ኩይንና ክንነብር ኢና። ግደፍ ኣብ ኣምላኽ ዝተመላለስ፡ ኣብ ሰብ ዝተመላለስ እኳ ከይተሰምዐ ዘይተርፍ! **ሉቃስ 18:1-9** እቶም ኣብኡ ዝዕቁቡ ኣይሓፍሩን ኢዮም፡ ይብልና ኢዩ። **መዝ 34:22** እምበኣር በዓልና፡ ንበይንና ዘይኮነስ ከምቲ ቅዱሳት ጽሑፍትና ዝብልዎ፡ እንጌራና ንጥሙያት ብምምቃል፤ ንዝተሰዱ ኣብ ኣባይትና ብምቕባል፤ ንዕሩቓት ብምክዳን፡ ኩሉ ሠናይ ዘበለ ብምግባር፡ **ኢ.ሳ.58:7** ከነብዕሎ ከሎና ኢዩ ንኣምላኽ ዘሓጉሶ እሞ፡ ከምኡ ጌርና ከነብዕሎ፡ ቅድስቲ ቤተ ክርስቲያን ተዘኻኸና።

ልዑል ኣምላኽና ሰላምን ምሕረትን፤ ሓድነትን ፍቕርን፡ በረኽትን ጠልን፡ ዝመልኦ ርሑስ በዓል ልደት ይግበረልና። ኣሚን።

ደብረ ሰላም ቅድስት ማርያም ናይ ኤርትራ ኦርቶዶክስ ተዋህዶ ቤተ ክርስቲያን ኣብ ሸካጎ
በዓል ልደት፡ ታሕሣስ ፳፱, ፳፻፮ / January 7, 2014